

---

Bakı şəhərindəki akademik Zərifə Əliyeva adına liseydə keçirilən müsabiqənin respublika mərhələsinin açılış mərasimində çıxış edən təhsil nazirinin müavini Firudin Qurbanov məktəblilər arasında vətənpərvərlik ruhunun yüksəldilməsində belə tədbirlərin əhəmiyyətini vurğulayıb. Nazir müavini qeyd edib ki, ümummilli lider Heydər Əliyevin anadan olmasının ildönümlərinə həsr olunmuş inşa müsabiqəsi artıq 9-cu dəfədir təşkil olunur.

Xatırladaq ki, ümumtəhsil məktəblərinin VIII-XI sinif şagirdlərinin, ilk peşə-ixtisas və orta ixtisas təhsili müəssisələri şagirdlərinin iştirak etdiyi müsabiqənin rayon (şəhər) mərhələsi mart ayında yekunlaşır. Bu mərhələdə 15 min nəfərdən artıq şagird iştirak edib. Müsabiqənin respublika mərhələsinin 109 iştirakçısından 12 nəfəri VIII, 20-si IX, 29-u X, 28-i XI sinif şagirdləridir. İlk peşə-ixtisas təhsili müəssisələrindən və orta ixtisas təhsili müəssisələrindən olan iştirakçıların sayı isə 20 nəfərdir.

Müsabiqə qaliblərinin inşa yazıları kitab şəklində çap olunacaq.